



الحاج استاد دوكتور محمد سعيد (سعيد افغاني)

الحاج استاد دوكتور محمد سعيد (سعيد افغاني)

د پوهې، علم او ادب د پياوړي قلم خاوند

د فبروري (۲۵) نيټه د استاد سعيد افغاني دوفات او وېشتمه كليزه ده.

زه د داسې يو نامتو عالم او تکره ليکوال په اړه څو کرښې ليکم، چې دهغه دروند نوم نه يوازې زموږ په هيواد کې، بلکې په نورو هيوادونو کې هم د يو مخور استاد، علمي، روحاني او ملي شخصيت په توگه خپل ځانگړې ځای او مقام لري.

زموږ په ټولنه کې زياتره خلک د نومياليو، وتليو او ميرنيو څيرو کارنامې او وياړنې هغه وخت ستايي او نمانځي، چې هغوی په دې دنيا کې نه وي. دا ډيره ښه خبره ده، موږ

بايد د دوی ياد په خپلو زړونو کې ژوندی وساتو، خو که په ژوند کې هم د هغو پر آثارو، علمي او څيړنيزو کره کتنو، سمینارونه، کنفرانسونه، غونډې جوړې کړو او دوی ياد کړو، دا به د اوسنیو او راتلونکو ځوانو نسلونو د ديني، علمي، ملي، ادبي او فرهنگي ودې او پرمختگ لپاره کارنده او ژور اغيز ولري.

ارواښاد استاد دوکتور محمدسعید(سعید افغاني) څو اړخيز شخصيت لري، ده نه يوازې زموږ دهيواد د ديني او مذهبي علومو ډيوې بلې ساتلې وې، بلکې ډيو محقق، مولف، څيړونکي، تاريخ پوه، سياست پوه او ټولنيز پوه په توگه ډير مشهور شوی هم وو.

ارواښاد استاد دوکتور محمدسعید(سعید افغاني) د ارواښادمولانا عبدالمجید (ساپي) زوی وو، چې پر (۱۳۰۰) لمريز يا (۱۹۲۲) زيږديز کال کې دلغمان ولايت د عمرزيو د خيرآباد په کلي کې په يوه درنه او روحاني کورنۍ کې زيږدلي دی.

د ده پلار ارواښاد عبدالمجید(ساپي) په خپل وخت کې د نامتو علماوو، مشايخو او مدرسو له ډلې څخه وو، چې ډيرو زياتو ديني عالمانو خپلې زده کړې د ده په لارښوونې ترلاسه کړې دي. استاد سعید افغاني صاحب د تفسير، حديث، د فقهي اصول، فلسفه، منطق، بديع، بيان، معاني، تجويد، صرف او د شرح جامی علومو زده کړې، هم له خپل پلار او يو شمير نورو عالمانو په لارښوونې سرته رسولي دي.

پروفيسور عبدالله بختاني(خدمتگار)، چې زموږ د هيواد يونامتو عالم او تکړه ليکوال او شاعر دی، په خپله يوه ليکنه کې داستاد سعید افغاني صاحب په اړه داسې کښلي دي:

(...دې ماشوم د خپل وروکتوب په دوره کښې د خپل کلي له ماشومانو سره د خير آباد په خاوره خاپوړې کولې. پلار يې لوی مدرس او د تيگرو د ښار د جامع جومات خطيب او امام وو. دهغه وخت له رسم او رواج سره سم مدرسانو به د ديني علومو طالبانو ته درسونه ويل.

د درسونو نصاب معلوم و. د تفسير، حديث، فقهي، حديث اصول، د فقهي اصول، صرف، نحو، بديع، بيان، معاني، تجويد، منطق او فلسفي باندې شامل و. ځينو متبحرو عالمانو به د دغو ټولو موضوع گانو کارکاوه، ځينې به په يوه څانگه کښې مشغول وو چه د هغه وخت په اصطلاح د هماغه څانگې عالم يا ملا بلل کيده، لکه د فقهي ملا، د حديث، يا تفسير يا صرف، يا نحو، يا منطق ... ملا او داسې نور.

د خط، حساب او نظم « ادبيات » لپاره بيل درسونه وو، او استادان يې « ناظران » بلل کيدل.

دوی سره، د دیني علمونو طالبانو، چه د هیواد له گوټ گوټ نه راتلل او د هغه کلي او شا و خوا کلیو د خلکو په مرسته، خیراتونو او صدقو ژوند کاوه.

محمد سعید، د خپل پلار د درس په حلقه کښي خپلي لومړني زده کړي وکړی. د دیني موضوع گانو، او د صرف، نحو، منطق او معاني مبادي يې هلته ولوستل او هملته بنایسته بڼه ملا شو....)

استاد سعید افغاني صاحب د لومړنۍ زده کړې وروسته پر (۱۳۲۰) ل کال کې رسمي آزمويڼي سر ته ورسولي او بیا د کابل دارالعلوم ته، چې په سیمه کې یو نامتو دیني مرکز وو، په پنځم ټولگي کې شامل شو. پر (۱۳۲۵) ل کال کې له دولسم ټولگي څخه په ډیره عالی درجې سره فارغ شو. د کابل د دارالعلوم د مقاماتو له پریکړې سره سم، د ده پر سر د مولوي توب لونگی وتړل شوه، او هلته د استاد په توگه وټاکل شو. ده پر (۱۳۲۸) ل کال په ننگرهار کې د نجم المدارس دمدرسي د مدیر (سرمدرس) په توگه پوره لس کاله خپلي دندې ته دوام ورکړ. بیا کابل ته راغی د میرویس نیکه لومړی بنوونځي کې د بنوونکي په توگه او ورپسې د حبیبی په لیسه کې د دیني علومو (تفسیر او منطق) د بنوونکي دندې لرلي.



عکس یادگاری الحاج سعید افغاني با شاگردان لیسه حبیبیه

استاد سعيد افغاني صاحب پر (۱۳۴۲) ل کال يا (۱۹۶۴) ز کال کي د لوړو زده کړو لپاره مصر ته ولاړو، او هلته يې تر (۱۳۴۷) ل کاله پوري د جامع الازهر په پوهنتون کي د فلسفي او الهياتو په څانگه کي خپلي زده کړي ته دوام ورکړ. د خپلو لوړو زده کړو وروسته د الازهر له پوهنتون څخه د ليسانس، ماسټري او دوکتورا ديپلومونه يې تر لاسه کړل، بيا خپل وطن ته راستون شو.



الحاح سعيد افغاني در سال (۱۳۴۲) مطابق (۱۹۶۴) غرض تحصيلات عالی به قاهره اعزام شد، دوکتوراخویش را در رشته فلسفه والهیات از پوهنتون مشهور اسلامي جهان (جامع الازهر شریف) بدست آورد

کله چې دی پر (۱۳۴۷) ل کال کي وطن ته راغی، لومړی د روښان په دارالمعلمين کي د تاريخ مضمون د استاد په توگه وټاکل شو. بيا پر (۱۳۴۸) ل کال کي د پولي تخنيک انستيتوت دټولنيزو علومو په دپيارتمنت کي د استاد او آمر دندې تر سره کولې. ورپسې پر (۱۳۵۲) ل کال کي د داود خان په فرمان سره د عدلي وزارت په چوکاټ کي د قضا د عالي شورا د غړي په توگه په مافوقې رتبې کي (وزير) وټاکل شو، چې تر څنگ يې د قضايي محکمي چارې هم مخته بيولې. په همدې وخت کي د کعبې زيارت ته ولاړو او د حج په مراسمو کي يې ونډه واخيسته. دی پر (۱۳۵۷) ل کال کي د تمیز د عالي محکمي (قاضي القضاات) د ريس په توگه، ورپسې د اسلامي شئونو دوزارت او وروسته د علما او روحانيونو د عالي شورا په راس کي دندې تر سره کړې دي. استاد سعيدافغاني صاحب په خپل وخت کي د پلار وطني جبهې يا ملي جبهې دمرستيال په توگه، د

ژورنالستانو، لیکوالانو، حقوق دانانو د ټولنو او د اکاډیمي علوم د علمي غړي په توګه وټاکل شو.

په پوهه او هنر کې لومړی شرط استعداد، بیا استاد او ورپسې د ده خپلې هلې ځلې دي. استاد سعیدافغاني صاحب ته پاک خدای یو ذاتي او ځانګړي استعداد ور په برخه کړی وو، ده د خپل پیاوړي قلم په وسیله، هغه وخت چې لا د عربي دارالعلوم زده کوونکي وو، په دیني، اخلاقي او ټولنیزو برخو کې ډیرې په زړه پورې لیکنې او مقالې په مطبوعاتو کې په پرله پسې توګه کښلې او خپرې کړې دي. نوموړي په ننگرهار او کابل کې پرته له تدریسي چارو په ادبي او فرهنګي ډګر کې مهم نقش او رول لوبولی دی. هغه په ننگرهار کې د (النجم) په نوم جریده د مدرسې لپاره په پښتو ژبه کې، چې لومړی ګڼه یې پر (۱۳۳۷) ل کال کې د میزان میاشتې پر (۳۰) نیټه خپره شوه چلوله، او د دې جریدې مسوولیت یې هم درلود. په کابل کې کله چې دی د حبیبی لیسې ښوونکي وو، د (اخلاق) په نوم جریده د خپل قلمي هاند او هڅې په وسیله د زده کوونکو لپاره چلوله. استاد سعید افغاني صاحب به هر کله زده کوونکي د شعر و شاعرۍ او ادبي نثرونو په ډګر کې روزل، پالل او هم یې هڅول، همدا لامل وو، چې د زده کوونکو پر اشعارو، لیکنې او مقالې د دې جرایدو پانې رنگینېدلې او هر چا په ډیره مینه په کې برخه اخیسته او خپلې لیکنې یې نشرولې. خوزیاتره د ده خپلې لیکنې او مقالې وې. سرمحقق محمد صدیق سیلاني په خپله یوه لیکنه کې د استاد سعیدافغاني صاحب په اړه داسې وایي:

(مرحوم محمد سعید «سعید افغاني» از شخصیت های فرزانه و درعین حال مبارز کشور عزیز ما افغانستان است.)

وی بیشترین سالیان زندگی پر بارش را وقف ایجاد آثار علمی و تعلیم و تربیت نسل جوان کشور به روحیه وطنپرستی و صداقت و خدمت به مردم نموده و در ردیف آنده فرزانه مردان قرار دارد که دست اندرکاران دانش و معرفت جامعه افغانی بر افکار و اندیشه هایش حساب میکنند.)

په رښتیا سره د استاد سعیدافغاني صاحب ټولې لیکنې او مقالې په تیرا بیا په دیني، علمي، ادبي او فرهنګي چارو کې د خورا قدر او ستاینې وړ دي. ده د شعر او ادب سره ډیره مینه او علاقه لرله، د پښتو ادب لمن یې په خپلو ادبي نثرونو او شعرونو تازه او ښیرازه ساتلې وه، نوموړي خپلې لیکنې په ډیر ساده، روانو او خوږو الفاظو کې په ظریفانه انداز سره کښلې دي. د ده په تحقيقي او څیړنیزو آثارو او ادبي نثرونو کې د انساني او ټولنیز ژوند موضوعات په ډیر عالمانه، علمي او انتقادي ډول څیړل شوي دي. د هغه دا لیکنې، زمونږ د هیواد په زیاتره ورځپاڼو، جرایدو او مجلو کې خپرې شوي دي. د استاد سعیدافغاني صاحب خدمتونه هلې ځلې هر با احساسه افغان نه شي هیرولې او سترګې

نشي ترې پټولای. دوکتور فخرالدین سباوون د (هینداری او نیزه) مسوول مدیر په خپل
یو شعر کې د ده شخصیت داسې ستایلی دی:

علامه مولوی دوکتور محمد سعید « سعید افغانی »

ته « سعید » ته نیکبختي د هر افغان یې

ته د شرق ځلانده ستوری ، په جهان یې

ته د ټول افغانستان فخر او نشان وې

ته خواخوږی او خیر خواه ، د هر انسان وې

بڼه ماهر ، ته د دوران او د ایمان وې

د اظهر، شعلور لمر او نمایان وې

ته ډاکتر وې ، د اسلام دوست د سبهان وې

ته مهرر ، بڼه مفسر دپاک قرآن وې

ته استاد، د فلسفې او دبیان وې

نړیوالوته، دسولې په ارمان وې

ته « سعید افغانی » ستر روحاني او علامه وې

ته ثاني، « جمال الدین » ددین قائمه وې

د اسد میاشت ، ۱۳۸۷ ال کال - کابل

د استاد سعیدافغانی صاحب د آثارو، لیکنو او مقالو څخه څرگندیري، چې ده خپله ټوله
پاملرنه، توان، ټوله انرژي او د ژوند هره شیبه او گړۍ د خپلو خلکو دملي وحدت،
یوالي، اتحاد او اتفاق، ورولي، د سولې او سوکالی، انساني مناسبات، دنیوي او آخروي
نیکمرغیو په لارو وچارو کې وقف کړې ده، ده د خپلې پوهې او لیاقت په وسیله دیو
دیني او علمي او ادبي عالم په توگه په خپلو آثارو او لیکنو کې له رښتینولۍ او حقیقت نه
کاراخیستی او په ټولنیزو چارو کې یې د هر بښکني ستاینه کړې ده، د تعصب، کینې،
حسادت، کبر او غرور او غیبت سره یې کرکه لرله، د نصیحت، پند او عبرت په توگه یې
خلکو ته د بنو او بدو لارو لارښوونه کړې ده. هره بدې یې غندلې، که د حکومت خامي
او که د وطن او دخلکو د یوالي، ملي وحدت او ورورولي پر خلاف وي، نوموړي خپل

ټول پيغامونه، اهداف او انساني مقاصد بي له ويري او ډاره خپلو خلکو ته په ډاگه کړي دي. مولوي غلام سرور منظور په خپله يو ليکنه کي د استاد سعيد افغاني صاحب په اړه داسي وايي:

(...څه شی چې زما په نظر ډير د يادوني وړ دی هغه دا چې: مولانا صاحب د کورني او بهرني سولې ته ډيره زياته توجه در لوده، ده د سولې د تينگښت په خاطر ډيري زياتي مقالې، موعظې، ديني مضامين، کتابونه او رسالې ليکلي دي، چې هر يو يې د ډير زيات ارزښت لرونکي دي.

ډاکتر صاحب عالم وو، او عالمان وړ باندی ډير سخت گران وه، او عالمانو ته به يې هميشه داسي خطاب کاوه: «چې سوله تبليغ کړی، ورور گلوی تبليغ کړی، د انسان انساني کرامت تبليغ کړی، فقر، فلاکت، درېدری، بی عدالتي، لوږه، بی کوري او اجتماعي مظالم چې اصلاً د اسلام مبین دين يې په کلکه غندنه کوي، د اسلام له نظره و خيړی او اضرار يې ټولو مسلمانو او زيار ايستونکو هيواد والو ته، روښانه کړی.»

دی پدی عقیده و چې: ملا امام، خطيب او نور ديني او مذهبي مسوولين د نورو هيواد والو په وړاندی ډير درانده مسووليتونه لري، را پيدا شوي ستونزې بايد عالمان او روحانيون په مبتکر رانه توگه تشریح او توضیح کړي....)

الحاج استاد سعيد افغاني صاحب، د وطن د ازادۍ، سولې، سوکالی، خپلواکۍ، ديني، علمي، اخلاقي او ټولنيز مطالبو په اړه په خپلو آثارو، ليکنو، مقالې او ويناگانو کي په ډير انساني اخلاقي او اسلامي فکرونو خپل نظريات په ډيره خوندوره ساده او روانه ژبه، چې په کي ډير لوړ مفاهيم او معناگاني نغښتي دي، خپلو خلکو ته بيان کړي دي. د ده د آثارو، ليکنو او مقالاتو اغيز هغه وخت سړی احساسولی شي، چې هغه په ژوره توگه مطالعه کړي، د ده پوهنيز، خيرنيز، ديني، تاريخي او ادبي آثار، ويناگانې، روحانيت، علميت او تجربه زموږ په هيواد کي او له هيواد نه بهر دومره شهرت تر لاسه کړی دی، چې خلک د ده روحاني، مذهبي، ټولنيز او علمي شخصيت ته په ډيره درنه سترگه، د عزت، عقيدت او درناوی په توگه گوري، او د ده په لارښوونو ويناگانو، نصيحتونو او پندونو خپل عملي گامونه اوچتوي.

پروفیسور عبدالله بختانی (خدمتگار)، چې زموږ د هيواد يو نوميالی او متفکر شخصيت دی، په خپله يوه ليکنه کي د استاد سعيد افغاني صاحب په اړه داسي کښلي دي:

(...ډوکتور محمد سعيد «سعيد افغانی» زموږ د هيواد مشهور عالم، ليکوال، مولف، استاد او اجتماعي شخصيت و چه تل يې د سولې، ترقي، وروري،

برابري او تفاهم لپاره مبارزه كوله، د دې نوميالي پوه دروند نوم هم په وطن كښي او هم د نړۍ په نورو هيوادونو كښي خپور او مشهور دى....)

كله چې استاد سعيد افغاني صاحب لورې زده كړې پاى ته ورسولې او خپل وطن ته راغى، په دارالمعلمين كې د تاريخ د مضمون داستاد په توگه خپلې دندې ته دوام وركاوه، په دې وخت كې ده د هيواد سياسي او تاريخي مطالبو ته ژوره پاملرنه وكړه او خپل نظريات او يادابنتونه يې سره را ټول كړل او د كتاب په بڼه يې (د افغانستان تاريخ) په نامه چاپولو ته برابر كړل. ده د هيواد سياسي حالاتو، سياسي فعاليتونو ته ډيره پاملرنه لرله. د كابل پوهنتون او پولې تخنيك انستيتوت زموږ په هيواد كې د لوړو زده كړو، سياسي او صنفې مبارزاتو او فعاليتونو ډير مهم، ستر او اوچت علمي، تخصصي او سياسي مركز وو، چې په ملي كچه د نارينه او ښځينه د زده كوونكو په روزنه او پالنه كې يې ډير اغيزمن نقش درلود. په پوهنتون او پولې تخنيك كې سياسي گوندونو د خپلو سياستوالو په وسيله خپلې سياسي موخې دخبرو اترو، ليدني كتنې او د ښو اړيكو په ټينگولو سره د زده كوونكو په منځ كې فعاليتونه كول، په اخبار او جرايدو كې بيلابيل موضوعات خپرېدل، مظاهري، ميټينگونه او د سلطنت پر ضد فعاليتونو كيدل، خو دهغې وخت سلطنت دا ټوله وضع تر خپلې پاملرنې لاندې ساتله، په ښكاره او پټ ډول يې خپل پلويان لرل. استاد سعيد افغاني صاحب د يو با احساسه، ملي او وطنپرست شخصيت په توگه د هيواد سياسي حالت او وضع په غور سره تعقيبوله، هغه وو، چې د كابل پوهنتون او د پولې تخنيك د استادانو او زده كوونكو د دموكراتيکو صنفې فعاليتونو او هلو ځلو نه خپله پلوي وښوده او د دوى ترڅنگ د صنفې او دموكراتيکو اهدافو لپاره يې فعالانه مبارزه پيل كړه. استاد سرفراز مومند، چې زموږ د هيواد يو تكړه سياست پوه، ټولنيز پوه، ادبي او فرهنگي شخصيت دى، د استاد سعیدي افغاني صاحب صنفې فعاليتونه په پوهنتون كې په خپله يوه ليكنه كې داسې بيانوي:

(... په دغه وخت كې د افغانستان د پوهنتونونو قانون خپور شوى ؤ، چې د محصلينو او استادانو د جدي غبرگون سره مخامخ شو. په ۱۳۵۰ كال كې د محصلينو اتحاديې جوړ شوى وه، ويل كيدل چې نوموړى قانون غير ديموكراتيک دى، د استادانو او محصلينو حقوق پكې پوره په نظر كې ندى نيول شوى نو د استادانو د اتحاديې جوړيدل په همدغه وخت كې يو مبرم ضرورت گڼل كيده ترڅو، چې د محصلينو د اتحاديې په څنگ كې د استادانو اتحاديې هم جوړه شي او د استادانو د ديموكراتيکو او صنفې غوښتنو د پاره مبارزه وكړي.

پدغه وخت كې كابل پوهنتون د سياسي مبارزاتو ډگر ؤ، د ټولو سياسي جريانونو نمايندگان په پوهنتون كې محسوس ؤ، د افغانستان د خلكو ديموكراتيک گوند دوى

برخي « خلق او پرچم » ، د ماپوستانو گوند « شعله جاويد » ، فغان ملت ، صدای عوام او جوانان مسلمان فعالیت درلود . هرگوند به په مختلفو مواردو کې ځانگړی غوندی او تظاهرات تنظیمول خو په تاسف د دغه ډلو اکثر انرژي د یو بل په تخریب مصرف کیده او پدغه اساس همیشه صنفی هدفونه د سیاسي مرضونو قرباني کیدل ، دوخت دولت په دې تضادونو څخه استفاده کوله او صنفی مبارزو به مطلوبه نتیجه نه ورکوله.

بنه مې په یاد دي چې دغه وضع د استادانو د اتحادیې په جوړولو کې هم مسلطه وه ، هرې ډلې غوښتل، چې اتحادیې ته یې غړي انتخاب شي، چې د ضرورت په وخت کې دغه صنفی اتحادیه د خپل سیاسي غرضونو د پاره استعماله کړي.

جلسی روانی وې ، تضادونه عمیق کیدل او بالاخره یوه جلسه دومره هیجاني شوه چې نژدی وه چې د استادانو اتحادیه، چې د استادانو د صنفی گټو یواځنی رښتینی مدافع وه جوړه نشي او غونډه ښه شي او دغه کلاس حق او دیموکراتیک غوښتنه په ځای پاتی شي.

درست په دغه لحظه کې استاد سعید افغانی چې د پولیتخنیک د بی طرفه استادانو څخه ؤ او د پو هنتون اکثره استادانو کې د ټاکلي احترام څخه بر خورداره ؤ، یوه ثابته بیانه ایراده کړه، استادان یې اتحاد او اتفاق ته را وبلل ، صنفی هدفونه او سیاسي هدفونه یې لنډ توصیح کړل ، هیله یې وکړه، چې صنفی غوښتنې د سیاسي غوښتنو څخه بیلې کړي ، استادان یې په ډیر آرام او متانت سره دغه عظیم مسوولیت ته متوجه کړل، چې که دا اتحادیه جوړه نشي نو یوه نه بڅبونکی تاریخي اشتباه به مو کړي وي او راتلونکی به په مونږ لعنت وایي.

پر لپسې چکچکو دغوندی سکوت مات کړ، دغه بیانیې په ټولو استادانو بنه تاثیر وکړ ، جلسی دوام وکړ او په نتیجه کې په یو ټا کلي پروگرام د اتحادیې انتخابات وشول ، اتحادیه جوړه شوه ، چې دارلانښایی پدی ډول و ټاکل شوه.

۱- استاد فضل الربی پڙواک د اتحادیې د رییس په توگه

۲- استاد سعید افغانی د اتحادیې د معاون په توگه

۳- سرفراز مومند د اتحادیې د منشي په توگه

۴- داکتر پشتونیار « د ننگرهار پو هنتون څخه» د اتحادیې د منشي په توگه)

د استاد سعید افغاني صاحب دروند نوم نه يوازي زموږ په هيواد کې، بلکې دنړۍ په يو شمير نورو هيوادونو کې هم خپور او پيژندل شوي دي. دی په قاهره کې د پښتو راډيويي خپرونې د څانگې وياند او امر هم وو، ده د دغې راډيويي خپرونو په وسيله زموږ د هيواد تاريخ او فرهنگ، او زموږ د وطن او د مصر د تاريخي او فرهنگي اړيکو په اړه، او د علمي، اسلامي او مذهبي مطالبو په تړاو نړيوالو او عربي نړۍ ته په عربي او پښتو ژبو معلومات ورکاوه. دی يو رښتيني متدين، پاک او سپيڅلي مسلمان وو. کله چې پر (۱۹۶۷) ز کال کې د مصر جمهوري دولت له نظامي يرغل سره مخامخ شو، په همغه شپه کې، ده ټول خطرونه قبول کړل، ځان يې د قاهرې راډيو ته وراساوه. د پښتو خپرونو ترڅنګ هغه د راډيو عربي نشرات په عربي ژبه په ډيره ميرانه، چې د فصاحت او بلاغت له خلاقيت او ژورنالستيکو نورمونو سره برابر وو، فعال و ساتل، او ټول خلک يې متانت، ورورلي، اتحاد او اتفاق ته او نظامي قوتونه يې د نظم او امنيت ټينګولو ته په ډيرو عالمانه توضيحاتو هڅول، چې د ارواښاد جمال عبدالناصر د جمهوري دولت څخه ملاتړ وکړي. همدا لامل و، چې دی د ارواښاد جمال عبدالناصر له خوا، چې د ارشاد او فرهنگ وزير هم حضور درلود، رسماً وغوښتل شو، د ده شجاعت او ميرانه يې وستايله او دی يې ډير زيات وناز او ورته يې وويل:

((... ستا دا شجاعانه او د ميرانې ابتکار د سيد جمال الدين افغاني خاطرات او يادونه، يو وار بيا د مصر د خلکو په زړونو کې شيرازه او تازه کړل، له دې کبله د مصر دولت ستانه د دوهم علامه په توګه او د افغانستان له ټولو خلکو څخه د زړه له کومې مننه کوي....))

ارواښاد جمال عبدالناصر د ارشاد او فرهنگ وزير ته دنده وسپارله، چې د استاد سعید افغاني صاحب دوه کتابونه، چې (شيخ الاسلام عبدالله الانصاري الهروي او نابغهء الشرق السيد جمال الدين الافغاني) نوميدل د ده له خدماتو او ميرانو او د افغانستان او مصر د روابطو د ټينګښت لپاره چاپ کړي .

استاد سعید افغاني صاحب، د ده له پاملرنې څخه د زړه له کومې نه مننه وکړه. په رښتيا سره، د استاد سعید افغاني صاحب دا خدمتونه، او نه ستريکيدوونکي مبارزه د قدر او ستاينې وړ ده.


لنډه دا چې استاد سعید افغاني د خپل ژوند تر آخره سلکې پورې خپل قلم اوچت ساتلی وو، او د دوه زرو په شاوخوا کې يې ، ديني، اخلاقي، تصوفي، فلسفي، ټولنيز، سياسي، ادبي او فرهنگي ليکنې او مقالې کښلي دي، د خپل وخت په مجلو او ورځپاڼو کې لکه: هيواد کاروان، انيس، پامير، ننگرهار، پيام حق او قضا او همداسې نورو.... کې د ده ليکنې او مقالې خپرې شوي دي.

د استاد سعيد افغاني چاپ او نا چاپ شوي آثار او تاليفات دا دي:

- ۱- شيخ الاسلام عبدالله الانصاري الهروي، په عربي او دري ژبو، چاپ (۱۹۶۷) ز
- ۲- نابغة الشرق سيدجمال الدين الافغاني، په عربي ژبه چاپ (۱۹۶۷) ز
- ۳- د شرق نابغه سيدجمال الدين افغاني، په پښتو ژبه، چاپ (۱۳۵۵) ل
- ۴- افغانستان، تاريخاً و حضارتاً و كفاحاً، په عربي ژبه، ناچاپ
- ۵- العقيدة الاسلاميه وآراء المعتزله والاشاعره والماتريديه و اختلافاتهم
- ۶- الاشارات و التبهات ابن سينا، په پښتو ژبه، چاپ (۱۳۵۹) ل
- ۷- تفسير، د يو لسم ټولگي لپاره په پښتو ژبه
- ۸- تفسير، د يو لسم ټولگي لپاره په دري ژبه
- ۹- عقايد- درسي كتاب
- ۱۰- منطق - درسي كتاب
- ۱۱- اساسات اسلام به نگاه علم و فلسفه - د دارالمعلمين (۱۳) ټولگي لپاره
- ۱۲- اساسات اسلام از نگاه علم و فلسفه، د دارالمعلمين (۱۴) ټولگي لپاره
- ۱۳- كلتور اسلام از نگاه علم و فلسفه، په دري ژبه، د (۱۳۴۹) ل كال چاپ
- ۱۴- مختصر تاريخ افغانستان و دول متمدن اسلام . پوليتخنيك كابل
- ۱۵- محمد «ص» رهبر بزرگ اسلام، د (۱۳۶۳) ل كال - چاپ
- ۱۶- پلار وطنه ملي جبهه او يا دلته د ټولنيزو ستونزو د حل لار، د (۱۳۶۲) ل كال چاپ
- ۱۷- خطر جنگ هستوي، په دري ژبه، د (۱۳۶۳) ل كال چاپ
- ۱۸- اندرزونه - په پښتو ژبه، ناچاپ
- ۱۹- آداب قاضي، په دري ژبه
- ۲۰- و الصلح خير، صلح و آرامش از دیدگاه اسلام، د (۱۳۶۲) ل كال چاپ

- ۲۱- زندگی مسلمانان، په دری ژبه د (۱۳۶۳) ل کال چاپ
- ۲۲- اندرزونه - په دری ژبه ، ناچاپ
- ۲۳- در باره ادیان و دین اسلام ، په دری ژبه - ناچاپ
- ۲۴- اخلاق و فلسفه ، په دری ژبه ناچاپ
- ۲۵- د نجات او کامیابی لپاره علم او فلسفي له نگاه، د (۱۳۷۰) ل کال چاپ
- ۲۶- امراض روحی و معالجه آن - ناچاپ
- ۲۷- الاخلاق و التصوف - په عربی ژبه ، ناچاپ
- ۲۸- سفر، د (۱۹۸۲) ز کال چاپ
- ۲۹- خلاصه اندرزها و نصایح سودمند برای ستاژیران قضا ، د (۱۳۵۴) ل کال چاپ
- ۳۰- ارکان ، شرایط و احکام نکاح - ناچاپ
- ۳۱- طبیب بگو مرضم چه و چاره چیست ؟ ، ناچاپ
- ۳۲- مبادی اسلام ، د (۱۳۶۹) ل کال - چاپ
- ۳۳- حاکمیت انقلابی ، ناچاپ
- ۳۴- تعبیر - په پښتو ژبه - ناچاپ
- ۳۵- د باختر اطلاعاتی اژانس مطبوعاتی مصاحبه - د (۱۳۴۷) ل کال
- ۳۶- انقلابی افکار ، هڅی او هیلې - ناچاپ
- ۳۷- زما ژوند - ناچاپ
- استاد سعید افغانی صاحب پاک، سپیڅلي، مهربان او متفکر انسان د پراخي حوصلې او د لوی همت، او میراني خاوند شخصیت وو. ده د بیوزلو، بی کسو خوارانو، یتیمانو، کونډو او رنډو سره سپیڅلي مینه او خواخوږي لرله، او په صداقت، تقوا، اخلاص او پاکۍ سره یې خپلې خاورې، خپل هیواد او هیوادوالو ته په عمل کې ارزښتمن کارونه او فعالیتونه تر سره کړي دي، ده دپاک الله سره، دانسان او انساني کرامت سره سپیڅلي مینه او محبت درلود.

ارواښاد استاد سعيد افغاني پر (۱۳۶۳) لمريز کال د حوت په اومه نيټه يا پر (۱۹۸۵) زيږديز کال کې د فبروري په (۲۵) نيټه له دې فاني دنيا څخه سترگې پټې کړې. د زړه له ناروغۍ له امله د ده مهربان او خواخوږی زړه ودرید. دی په کابل کې د جابر انصار (رض) د مزار ترڅنګ د شهدای صالحین په هديره کې په ډيره درناوی سره خاوروته وسپارل شو.



د علامه استاد سعيد افغاني قبر د خواجه انصار (رض) د قبر ترڅنګ د کابل په شهدای صالحین کې

روح دې پي بناد وي او د ده روحاني، علمي او ادبي ډيوې دې تل روښانه وي

په ډير درنښت: انجنير عبدالقادر مسعود

د استاد سعيد افغاني د آثارو او ليکنو څخه مو څو بيلگې غوره کړي دي، چې ستاسو درنولو ستونکو پام ورته راگرځوم:

لمر!

ستا نور ، ستا پلو شي او ستا حرارت د ژوند په اړخونو كښي تاثير اچوي او د موجوداتو او كائناتو په تحول او تطور كښي لوی لاس لري. ته كه نه ئي ؛ شپه به سبانشي او د شپي تياري به ټول قوا وي په ظلمت كښي وساتي.

داسبا ، دارنيا ، د حرکت او د جدیت؛ د ستا د وړانگو مرهون دی. د هڅي، داهيلي او د تپش؛ د ستا د حرارت په اثر نڅا كوي. د اشور او د ازور ، د رنگ او د ابوی؛ د ستا په پرشوره څپو كښي مستي كوي.

داکتر محمد سعيد « سعيد افغاني » - کابل

د ژوند رسالت

له خدایه وویږي!

مگر؛ افسوس چه له خدایه ویره کمه شوي ده.

ایمان او وجدان ته خجالت دي!

خو آرمان چه د اکثر و سره ایمان او وجدان نهایت زیات کمزوري دي.

له تاریخه وډاریري!

خو ځيني د تبصری په ډول وايي:

هغه چه د تاریخي مسؤولیت څخه نه ډاریري، د دې شخصیت نه لري چې د تاریخ څخه وډاریري.

د دې ټولو سره سره یواځي همدومره باید ووايم.

لږ څه خو د وطن د خدمت او دخلکو د ژوند بڼه کیدو او د پرمختگ او دایمي سعادت د پاره او وطن د اولادو په حیث ټکان وخورې او د خپل د ژوند رسالت ته جدي پام وکړي.

سلگی !!!

سلگی ... سلگی ... بیا هم سلگی !!!

دا د مرگ سلگی ، دا د مظلوم او بیچاره انسان د ځانکندن سلگی !!!

اف !!! هغه ولې زخمې شو؟

په هغه باندې دا پرهارونه چا کېښودل؟

هغه په وچو شونډو مري!

هغه مري خو ډیر تری دی ، او څوک نشته دی چې په خوله کېښي یې اوبه واځوي.

دهغه مرگ د ډیرې مایوسی مرگ دی، په زړه کېښي یې ډیر آرمانونه شته دي.

دهغه ټول آرمانونه د خاورو سره برابر شول.

دهغه غوښتنې مرغان او څیرونکي حیوانات خوري، قبرنه لري، چې د گلانو گیدی ورباندې کېښودل شي ، او نه یې کومه مناره او جنډه په سر ولاړه ده، چې احترام او سلام ورته وړاندې شي او لکه د ده دځان او وجود په شان یې نوم هم ورک شو، او د یو گمنام سپاهي په نوم یادېږي.

هو : دلته یې و جود او نوم نشته دی!!!

مگر؛ دا ځلې په رمزي ډول د غیرت او میراني څخه تعبیر کوي.

وايي : هغه ښه غښتلي ځوان ؤ ، روان تندي ، پنډې مټې او ښایسته هیکل او قامت یې در لوده ، هغه په خټه افغان او د دې خاوری زوی وه.

هغه د پښتنې او افغاني مور په شدو لوی شوی ؤ.

هغه د دې لپاره نه وه لوی شوی، چې په برچو ، گولی او بم و مري.

هغه زړه او ضمیر در لوده او دښې تریبي استعداد ورسره پیاوړې ؤ.

هغه د مور په غیر او دپلار په ناز لوی شوی ؤ.

هغه د دې وطن اولاد او تولید و.

اف !!! هغه چا مړ کړ؛ او ولي مړ شو؟

افسوس !!!

د هغه په پرهارونو پټې کښې نه بنودل شوې!

په مړینې یې چا ونه ژړل .

ادکې مور، یې سرته ولاړه نه وه!

پلار او دوستان یې په مرگ خبر نشول!

ظالمو وطنوالو ورباندې زړه ونه سوزیده!

پرستاري یې ونه شوه!

آرمان؛ د هغه پیاوړي ځوان خوله او تن د وطن په خاورو سپیره په خپلو وینو ککړو پرهارونو، سورمو او خولي یې ډیرې وینې لاری، سترگې یې د زړه په سرو وینو او گلابي اوبنکو ډکې او د وطن په کلمه یې سا او آخرنې سلگې ورکړه.

انا لله و انا اليه راجعون.

وايي: دده د مرگ په وخت کښې يو تن سخت زخمې، چې د ده په څنگ کښې پروت و او ورسره د مرستي توان يې نه درلوده، له ده څخه داسې اوریدل:

ای زما خوږې مورې؛ گرانه پلاره، ورونو او دوستانو:

زما مرگ د وطن د خدمت په لياره کښې و.

زما نيت او اراده پاکه وه.

ما غوښتل چې د وطن د آزادي او استقلال په لياره کښې سر ورکړم.

زه ظالم نه وم او نه يم؛ خود ظالم د لاسه په داسې بې رحمې مرگ مرم....

هو: زه مرم.... او زما د مرگ آخرنې دقيقې او ثانيې دي.

زما روح الوزې او د دايمي پرواز لپاره ځان برابروي.

زه په داسې حالت كښې هم ډير خوښ يم او دا قوي هيله لرم. چې زما له پاكو وينو به داسې گلان او زمريان پيدا شي، چې زما او د ټولو وطنوالو پاكي هيلې به ښې تر سره كړي.

زه مسوؤل نه يم!!!

زه گناه گار نه يم ، او نه را سره د بل چا په حق باندې د تيري خيال ؤ....

بلکه زه د خپل وطن ، د خپل حق په لياره كښې د غليم له لاسه مړ شوم خو زما باور دی چې په دغه لياره كښې به د مطلب د پوره كيدو پورې ډير سرونه ژار او قربان شي.

هو: و اورئ او بيا ټوله دنيا ورباندې خبره كړئ، چې زه مرم ، خوزما دا مرگ د نامردی مرگ نه دی!!!

زه خپله سا او آخري سلگې په داسې حال كښې د لاسه وركوم، چې دراتلونكي عادلانه قضاوت هيله را سره قوي ده.

زه د دې قضاوت هيله هيڅ نه لرم چې زه ولي مړ شوم ؛ او نه د كوم برائت د اخستلو پروا لرم ، ځكه چې زما لپاره همدومره بس دي چې خپل ايمان او وجدان ته خجالت نه شوم.

بلکه زما هيله د هغه عادلانه قضاوت څخه دادی، چې د ټول وطن د موجوده جنجالونو د ښه حل په باره كښې واقعي حكم صادر شي ؛ ترڅو د عبرت وړ شي ، او په هغه چا نفرين ووايي، كوم چې په نامعقولو حركتونو يې وطن او خلك تباه كړل هو.....

زه دا حق لرم چې ووايم:

دا انسان ولي ؛ په بل انسان باندې ظلم كوي ؟

دا انسان ولي ؛ په خپل خير او شر ښه نه پوهيږي ؟

دا انسان ولي ؛ حق ته باطل او باطل ته حق وائي ؟

رحمان بابا وائي:

که څوک تله د انصاف په لاس كښې در كړي

خپل ټټو او دبل آس به برابر كړي

افسوس !! چې په برابریدولو هم قانع نه دي.

حقیقت دادی چې دا انسان په دې شلم قرن کښې هم د وحشت او بربریت له مفکورو څخه نه دی خلاص شوی.

دا انسان د نورو په حقوقو تجاوز کوي ، او خپل تجاوز ته عدالت هم وائي.

دا انسان لا تر اوسه د څیرونکو حیواناتو څخه هم بد خوي او خصلت لري، نه مریزې، بس نه وائي ، په خپلې هوا او هوس کښې یوب دی.

افسوس !! نن دا انسان خپل ټول قدرت او طاقت په دې کښې صرفوي چې خپل انسان ورور څیرې کړي ، او بیا په خپل شیطاني بد عمل وویاري ، حتی دا چه په ښکاره ډول باطل ته حق او حق ته باطل وایي؛ او په ډیر مهارت کوشش کوي چې جائز دلایل هم ورته برابر کړي.

ښه !! نو په داسې شرایطو کښې چاره څه ده ؟ او څه باید وکړو؟

زما په نظر : یو گډ وطني تفاهم ته ضرورت دی؛ چې دا موجوده جنجالونه د مفاهمي د لیاري، ښه په معقول ډول وسیري ، او بیا د حل په لپاره کې مشترک گامونه پورته شي!!!

خو دا چې څوک به دا کار وکړي شي ؟

هو: زه باور لرم، چې دا پاک عزم ، او قوي اراده؛ د وطن صالحو وطنوالو ایماني او وجداني تفاهم او معقول وطني حرکت ته په جدي ډول ضرورت لري او بس.

افسوس!!

په اوس وخت کښې له هر خوا د مایوسي حالت قوي دي.

مگر ؛ زه باور لرم که چیرې د وطن زامن په ریښتني ډول، په اتفاق او پاک نیت او عمل باندې کار پیل کړي، دا راتلونکي شرایط به دغه شاني ټول موانع او عوائق له مینځه حل شي او په هغه چا به لعنت ووائي ، کوم چې د وطن او د وطن د ځامنو د تباہ کولو په لپاره کښې ئې هاند ویستلو.

هو : په دې وطن ډیرې شخړې او تباہی را غلي ؛ او د دې وطن ځامن تر اوسه پوری کریري او سلگی باسي.

دا ولي ؟ او ترڅو ؟

بنکاره واقعیت دادې چې: د ظلم او زور، زیاتې کاسه، اخر نسکوره کیري او بله دا چې په بی عدالتی، کلي او کورونه نه جوړیږي

سعید افغاني (۱۳۵۹/۹/۱۱) ل کال- کابل

انتظار تا به چه وقت؟

تا چند به انتظار این و آن باشیم !!! دیر شد و مدتی مدیدی در حالت انتظار به سر میبریم.

من انتظار آن را ندارم که برای شخصی من چیزی داده شود؛ بلکه انتظار من برای آرامی و رفاه اجتماع است.

افسوس!!!

من در زندگی تصور نمی‌کردم که چنین حالت مُخوف به او ضاع عمومی مسلط گردد و زمینه های نا معقولیت، وحشت، نفاق و تباهی عمومی را که همه با هم در آن خواهیم سوخت؛ مساعد و دامنه دار سازد.

نمیدانم به تنهایی چه کنم؟ اگر به تنهایی اقدام کنم، سودی ندارد!! و از جانب هم میگویند که حرکت انفرادی مخالف حرکت مترقی میباشد و با این طریق فعلاً به تنهایی تحت تاثیر حرکت های نامترقی واقع میگردم.

باید صادقانه بگویم که: از دوام این حالت رنج میکشم، مریض شدم، قلب و فکرم پریشان گردیده و از هر طرف به ناملایمت ها مواجه میباشم!!!

راز دلم را بکسی گفته نمیتوانم! همه تماس و فعالیت هایم تحت نظارت و مراقبت شدید قرار دارد، شب و روز در جمود و رکود بسر میبرم و حتی میترسم که آخر در جمله گناه کاران به حساب شوم و یک عمر حرکت های را که به منفعت وطن و سعادت مردم انجام داده ام، به هدر خواهد رفت.

دوستان: من بخاطر سعادت و آرامی بشریت با نیت و اراده پاک سالها رنج و زحمت کشیدم، آرامی حیات خویش را وقف آرامی ملت و مردم خویش کردم و افتخار دارم که با ظالمین و تباہکاران نه ساختم!! با وجود اینکه محرومیتها و مشقت های گوناگون را دیدم و تحمل کردم.

بباید حساب کنیم!

من برای خود و اولادم با مثل دیگران جنت را نه ساخته ام، و نه هم با مثل دیگران قصر ها و خزانه ها دارم !! ولی؛ آنچه دارم ایمان ثابت و بی خلل است؛ با این هم ستمکاران قرن بیست از نیروی من و تو استفاده ناجایز مینمایند، در حالیکه مشقت را من و تو متحمل میشویم و از برکت آن عیش و نوش را قدرتمندان دارند.

دوستان : انتظار تا به چه وقت ؟

هرچند فکر کردم ، امراض اجتماعی را تحت تحلیل خویش قرار دادم ، چاره جز این نیست که بگویم:

بباید دست به الاشه نباشید و این سکوت و خاموشی را بشکنید!

بباید دربین خود بخاطر مصالح ملی توأم با حسن تفاهم و حسن خیر وحدت عمل را به میان آرید.

بباید اوضاع را با دید و فکر آزاد و منطقی ؛ مورد تحلیل و بررسی همه جانبه قرار دهید.

بباید بالای عوامل اساسی این وضع تحمیل شده ، بحث و مشورت عالمانه نماید.

بباید چاره اساسی را برای امراض اجتماعی سراغ نماید.

بباید به چنان تصمیم قطعی معقول موافقت و متوصل شوید که هیچ قوت اهریمنی به آن غالب نه گردد.

ای فرزندان صالح وطن ! باور داشته باشید ، اگر با حسن نیت و با اراده پاک بخاطر آرامی و سعادت وطن و مردم متفق شوید؛ و با معقولیت اوضاع جاری را بررسی و به امراض اجتماعی نخسه های علمی و منطقی تهیه کنید !! در آن صورت وحدت و عمل ایمانی شما ، چاره اساسی تحول این وضع خطیر را کرده میتواند.

و من الله توفیق.

سعید افغانی

کابل - افغانستان

په ډیر درنښت : انجنیر عبدالقادر مسعود

